

## மட்டக்களப்புக் கோட்டையில், ஒல்லாந்தரின் கோட்டை வடிவமைப்பும், நுட்பமுறைகளும்

நாகதாஸ். பாரத்

Colombo AL HikMa College

### ஆய்வுச்சுருக்கம்

இலங்கைக்கு வருகை தந்த முதலாவது ஐரோப்பிய இனத்தவரான போர்த்துகேயர், தமது ஆதிக்கத்தை நிலை நிறுத்தும் நோக்கத்தோடு, இலங்கையில் பல்வேறு இடங்களில் கோட்டைகளை அமைத்துக் கொண்டனர். மட்டக்களப்பில் கோட்டையின் அவசியத்தினை உணர்ந்த பின்னர், 1628ஆம் ஆண்டு மட்டக்களப்பிலும் கோட்டையினை அமைத்துக் கொண்டனர். போர்த்துகேயரிடமிருந்து கோட்டையினைக் கைப்பற்றிய ஒல்லாந்தர், 1682ஆம் ஆண்டு அதனைப் பலமான பாதுகாப்பு அரணாக மாற்றியமைத்தனர். அதன் பின்னர் ஒல்லாந்தரிடமிருந்து, பிரித்தானியர் கோட்டையினைக் கைப்பற்றி மீண்டும் பாதுகாப்பு அரணாக மாற்றியமைத்து, இதனை அரசியல் விடயங்களை மேற்கொள்ளுகின்ற கச்சேரியாகப் பயன்படுத்தினார்கள். மட்டக்களப்பு ஒல்லாந்தர் கோட்டையின், கட்டட வடிவமைப்பின் சிறப்புக்களை மக்கள் அறிந்து கொள்ளாமல் காணப்படுகின்றனர். இதனால் மட்டக்களப்பு ஒல்லாந்தர் கோட்டை அழிந்து போவதற்கான வாய்ப்புக்கள் அதிகம் காணப்படுகின்றது. ஆகவே கோட்டையினையும், கோட்டையின் கட்டட வடிவமைப்பின் முக்கியத்துவத்தினையும், அதனைப் பாதுகாக்கும் அவசியத்தினையும் முக்கியப்படுத்தி இவ் ஆய்வு செய்யப்பட்டுள்ளது. மட்டக்களப்பு ஒல்லாந்தர் கோட்டையின் கட்டட வடிவமைப்புக்களின் நுட்பமுறைகளைக் கண்டறிதல், இவ் ஆய்வின் பிரதான நோக்கமாகும். மட்டக்களப்புக் கோட்டையில் காணப்படுகின்ற போர்த்துகேயர், ஒல்லாந்தர், பிரித்தானியர் காலத்துக் கட்டட வடிவமைப்புக்களின் நுட்பமுறைகளை அறிந்து கொள்ளல், இவ் ஆய்வின் உப நோக்கங்களாகும். மட்டக்களப்பு ஒல்லாந்தர் கோட்டையின் கட்டட வடிவமைப்பின் நுட்பமுறைகளை இவ்வாய்வு ஆராய்வதால், இவ் ஆய்விற்கு விபரண அளவீட்டு ஆய்வு பொருத்தமானதாக அமைந்துள்ளது. ஆய்வுக்குடித்தொகையாக மட்டக்களப்புக் கச்சேரியின் உயர் அதிகாரிகள், கலாசார உத்தியோகத்தர்கள், மட்டக்களப்பு தொல்பொருள் ஆராய்ச்சியாளர்கள், கோட்டையினை ஆய்வுசெய்த ஆய்வாளர்கள் போன்றவர்கள் காணப்படுகின்றனர். இவ்வாய்வின் முதல் நிலைத்தரவு சேகரிப்பதற்காக வினாக்கொத்து, நேர்காணல் ஆகிய ஆய்வுக்கருவிகள் பயன்படுத்தப்பட்டுள்ளன. மேலே குறிப்பிடப்பட்டுள்ள அதிகாரிகளிடமிருந்து, நேர்காணல் மூலம் தரவுகள் திரட்டப்பட்டுள்ளது. இரண்டாம் நிலைத்தரவுகளாக புத்தகங்கள், நாட்குறிப்பேடுகள், சஞ்சிகைகள், கட்டுரைகள், இணையத்தளம் போன்றவற்றிலிருந்து தரவுகள் திரட்டப்பட்டுள்ளது. இவ்ஆய்விலே பரிந்துரைகளை நடைமுறைப்படுத்துவதன் மூலம், மட்டக்களப்பு ஒல்லாந்தர் கோட்டையினை இன்னும் பல நூற்றாண்டுகள் பாதுகாக்க முடியும்.

**திறவுச்சொற்கள்** – ஒல்லாந்தர் கட்டிடக்கலை, மட்டக்களப்பு ஒல்லாந்தர் கோட்டை, மட்டக்களப்புக் கட்டிடக்கலை, மட்டக்களப்புக் கச்சேரி